

॥ कालनेमिसम्भाषणम् ॥

कालनेमिरुवाच

सीतां प्रयच्छ रामाय राज्यं देहि विभीषणे।

वनं याहि महाबाहो रम्यं मुनिगणाश्रयम् ॥ ४६ ॥

स्नात्वा प्रातः शुभजले कृत्वा सन्ध्यादिकाः क्रियाः।

तत एकान्तमाश्रित्य सुखासनपरिग्रहः ॥ ४७ ॥

विसृज्य सर्वतः सङ्गमितरान् विषयान् बहिः।

बहिःप्रवृत्ताक्षगणं शनैः प्रत्यक् प्रवाहय ॥ ४८ ॥

प्रकृतेर्भिन्नमात्मानं विचारय सदाऽनघ।

चराचरं जगत्कृत्स्नं देहबुद्धीन्द्रियादिकम् ॥ ४९ ॥

आब्रह्मस्तम्बपर्यन्तं दृश्यते श्रूयते च यत्।

सैषा प्रकृतिरित्युक्ता सैव मायेति कीर्तिता ॥ ५० ॥

सर्गस्थितिविनाशानां जगद्वृक्षस्य कारणम्।

लोहितश्वेतकृष्णादि प्रजाः सृजति सर्वदा ॥ ५१ ॥

कामक्रोधादिपुत्राद्यान् हिंसातृष्णादिकन्यकाः।

मोहयन्त्यनिशं देवमात्मानं स्वैर्गुणैर्विभुम् ॥ ५२ ॥

कर्तृत्वभोक्तृत्वमुखान् स्वगुणानात्मनीश्वरे।

आरोप्य स्ववशं कृत्वा तेन क्रीडति सर्वदा ॥ ५३ ॥

शुद्धोऽप्यात्मा यया युक्तः पश्यतीव सदा बहिः।

विस्मृत्य च स्वमात्मानं मायागुणविमोहितः ॥ ५४ ॥

यदा सद्गुरुणा युक्तो बोध्यते बोधरूपिणा।

निवृत्तदृष्टिरात्मानं पश्यत्येव सदा स्फुटम् ॥ ५५ ॥

जीवन्मुक्तः सदा देही मुच्यते प्राकृतैर्गुणैः।

त्वमप्येवं सदाऽऽत्मानं विचार्य नियतेन्द्रियः ॥ ५६ ॥

प्रकृतेरन्यमात्मानं ज्ञात्वा मुक्तो भविष्यसि।

ध्यातुं यद्यसमर्थोऽसि सगुणं देवमाश्रय ॥ ५७ ॥

हृत्पद्मकर्णिके स्वर्णपीठे मणिगणान्विते।

मृदुश्लक्ष्णतरे तत्र जानक्या सह संस्थितम् ॥ ५८ ॥

वीरासनं विशालाक्षं विद्युत्पुञ्जनिभाम्बरम्।
किरीटहारकेयूरकौस्तुभादिभिरन्वितम् ॥ ५९ ॥

नूपुरैः कटकैर्भान्तं तथैव वनमालया।
लक्ष्मणेन धनुर्द्वन्द्वकरेण परिसेवितम् ॥ ६० ॥

एवं ध्यात्वा सदाऽऽत्मानं रामं सर्वहृदि स्थितम्।
भक्त्या परमया युक्तो मुच्यते नात्र संशयः ॥ ६१ ॥

शृणु वै चरितं तस्य भक्तैर्नित्यमनन्यधीः।
एवं चेत्कृतपूर्वाणि पापानि च महान्त्यपि।
क्षणादेव विनश्यन्ति यथाऽग्नेस्तूलराशयः ॥ ६२ ॥

भजस्व रामं परिपूर्णमेकं
विहाय वैरं निजभक्तियुक्तः।
हृदा सदा भावितभावरूपम्
अनामरूपं पुरुषं पुराणम् ॥ ६३ ॥

॥ इति श्रीमदध्यात्मरामायणे उमामहेश्वरसंवादे युद्धकाण्डे षष्ठे सर्गे कालनेमिसम्भाषणम् सम्पूर्णम् ॥

This stotra can be accessed in multiple scripts at:
http://stotrasamhita.net/wiki/Kalanemi_Sambhashanam.

 generated on **November 23, 2025**

Downloaded from  <http://stotrasamhita.github.io> |  StotraSamhita | Credits